



Ger húsligt arbeiði til eitt spæl – lurta eftir ljóðbókum ímeðan.

Tú kanst lurta eftir ljóðbókum, tá tú:

- ert á ferð – t.d. umborð á ferju, í flogfari, í bussi ella bili osfr.
- arbeiðir – t.d. umborð á skipi ella heima, smíðar, málar, egnir, sker flak, bötir trol, rættar og klippir myndir á teldu osfr.
- gert húsligt arbeiði – t.d. vaskar upp, ruddar, dustsýgur, vaskar gólv, strýkur klæði, ger mat osfr.
- íðkar frítíðarítriv – t.d. gongur ella rennur ein túr, arbeiðir í urtagarði, ert á seiðabergi, siglir ein túr við báti, venur í venjingarhøli, ert á café, teknar, málar, bindur, heklar, seymar, vevar, leggur putlispæl, osfr.
- gert skúlaarbeiði, ert á bókasavni osfr.
- ert seingjarliggjandi – t.d. liggur á sjúkrahúsi, hvíldarheimi ella ellisheimi osfr.
- hvílir teg um dagin – ella ert farin til songar um kvøldið við eini góðari góðanáttsøgu

Ljóðbókataenastan

Um tænastuna

Ljóðbókataenastan er deild undir Landsbókasavninum, sum framleiðir og gevur út føroyskar ljóðbøkur – alt frá skúlabókum til skaldsøgur, yrkisbøkur og barnabøkur. Endamálið er at geva – fyrst og fremst fólk við serligum tørvi so sum blind, sjónveik, orðblind, vanfør, lesiveik o.o. – møguleika at lurta eftir einum so umfatandi og fjølbroyttum úrvali av føroyskum bókum sum gjørligt.

Sbrt. bókasavnlógini, §22 stk. 1 og 2 og upphavsráttarlógini §17, stk. 3 hevur Ljóðbókataenastan rætt til at framleiða eina og hvørja bók til ljóðbók til fólk við serligum tørvi.

Sum er, framleiðir Ljóðbókataenastan einans ljóðbøkur á fløgum. Framleiddu ljóðbøkurnar fáast til láns á bókasøvnunum, umframt at Bókamiðsølan fær nøkur eintøk at selja til bókahandlar kring landið, har almenningurin kann keypa tær.

Samband

Telefon: +298 340527

Teldupostur: elinh@landsbokasavnid.fo

Heimasíða: landsbokasavnid.fo/ljodbokataenastan

LANDSBÓKASAVNIÐ



Ljóðbókataenastan
J.C. Svabos gøta 17
FO-100 Tórshavn



Ljóðbøkur

Ljóðbókataenastan hjá
Landsbókasavninum



Blind, sjónveik og lesiveik annars hava stórt gagn av ljóðbókum

Søgan

Í 1987 fór táverandi MBF (Meginfelag teirra Brekaðu í Føroyum – í dag MEGD) við Margretu Næss sum stigtakara sjálvboðið undir at geva út ljóðbøkur.

Í 2002 varð tænastan vinnuskrásettt sum privat ljóðbókaførlag við heitinum Ljóðbøkur, og fyrsti almenni stuðulin var latin til tænastuna. Í 2004 kom Ljóðbøkur á fíggarlógina og í 2011 var forlagið MVG-skrásettt. Í 2016 var forlagið lagt undir Landsbókasavnið og er nú skipað sum ein deild á Landsbókasavninum við heitinum Ljóðbókatenastan.

Aftrat sær hefur tænastan Ljóðbókanevndina, samansett av umboðum fyri brúkarar o.o. – so sum úr Sjóndeplinum, Blindafelagnum, Námi, MEGD (Meginfelag teirra ið bera brek), Býarbókasavninum, Landsbókasavninum, Felagnum fyri lesi- og skriviveik og Orðblinda-lærarafelagnum. Ljóðbókanevndin hittist á fundi fyra ferðir um árið og viðmælir bøkur at framleiða sum ljóðbøkur.

Ljóðbøkur eru fyri øll

Atgongd til ljóðbøkur er serliga umráðandi fyri tey, sum av ymiskum orsökum ikki kunnu ella ikki hava móguleika fyri at lesa bøkur, tí tey eru blind, orðblind, lesiveik ella lesitarnað og t.d. ikki fáa hildið á einari bók orsaka av kropsligum tarni av ymsum slag.

Men tað eru ikki bara fólk við serligum tørvi, sum lurta eftir ljóðbókum. Nógv ynskja at lurta eftir ljóðbókum, t.d. tá tey ferðast til arbeiðis millum bygd og bý, ella tá tey vilja gera okkurt annað samstundis, sum tey lurta, so sum at rudda, binda, mála hús og mangt annað.

“Latið bøkurnar tala”

Hækka vitanarstöðið

Nógv ung eru, sum hvørki eri undir útbúgving ella í arbeiði – m.a. tí tey ikki hava nóg góðar lesiførleikar. Í dag seta arbeiðsgevarar stóðugt hægri krøv til útbúgvingarstöðið hjá arbeiðstakarum.

Umráðandi er at tryggja, at so nógv sum gjørligt gerast virkin á arbeiðsmarknaðinum. Tí er tað í samfelagsins áhuga, at *lesitrupulleikar ikki forða fyri, at fólk fara undir útbúgvingar ella gerast virkin á arbeiðsmarknaðinum.*

Ljóðbókatenastan kemur teim lesiveiku til hjálpar við at geva teimum atgongd til ljóðbøkur. Hetta kann gerast ein týðandi íblástur og hjálpar, sum stuðlar teimum í at fara í holt við eina útbúgving, soleiðis at tey seinni økja um sínar móguleikar fyri at fáa størv.



Barnaljóðbøkur á netinum stóran týðning t.d. fyri útisetabørn

Trýst á føroyskt mál og mentan

Altjóðagerðin økir um trýstið uttanífrá á føroyskt mál og mentan – ikki minst á málmanningina hjá børnum. Kappingin við útlendsk miðlatilboð er hörð, og føroyskt er í stórari undirlutan, tá tað kemur til útboð av tilfari á móðurmálinum – ikki minst til børn og ung.

Henda gongdin hevur varpað ljós á týðningin av at varðveita føroyskt mál, mentan og samleika – og her spæla ljóðbøkur ein týðandi leiklut.

Tilflytarar

Ljóðbøkur kunnu brúkast til undirvísing í føroyskum máli og vera við til at stuðla samlagingina av útlendingum í Føroyum.

Útisetar

Føroyskir útisetar kunnu fáa stóra gleði av føroyskum ljóðbókum á netinum – ikki minst tey, sum hava børn. Børnini fáa nógv burtúrur at lurta eftir føroyskum barnabókum. Duga børnini føroyskt, eru størri sannlíkindi fyri, at familjan hevur lættari við at flyta heim.